



۲۰۱۶/۱۱/۲۸



رنا گل آریو بزی

دخدای د مخلوق په خدمت کی د فخر افغان ژوندون

او دخدایی خدمتگارو بی تاوه پاڅون

دریمه برخه

دپښتنو بچیانو دښوونې او روزنې له پاره مبارزه

دپاچا خان او دخدایی خدمتگارو دبی تاوه پاڅون موخه دخدای مخلوق یانی دتول بشریت خدمت وچی سیاسي، ایتنیکي (نژادي) او مذهبي پولې یی نه پیژندلی. فخر افغان لیکي چی: «دا تحریک په دی غرض شروع شوی دی چی مظلوم دظالم نه خلاص کړی او څوک چی په دنیا کی ظلم کوی، که مسلمان دی، که هندو وی او که پیرنگی وی، دوی همیشه دهغه دمخالفت کولو له پاره تیار دی.» [عبدالغفار خان... ۴۳۶] یانی د اجمل خټک په قول:

چی نیشه داستبداد لری په سرکی ماته بودی که مغل دی که افغان

رښتیا دا دی چی راجیو گاندی د هندوستان فقید لومړی وزیر خان عبدالغفار خان سم پیژندلی دی چی «د عدم تشدد پیغام رسوونکی او د تول بشریت د آزادی یو رښتینی عسکر» [اثر چند... ۱۵۷م] یی بللی دی. خو پاچا خان په دی حقیقت هم تر ټولو ښه پوهیده چی د خدای په مخلوق کی دده خپل کام د نورو پر تله د زیاتو رنځونو، رپرونو، ستونځو او محرومیتونو سره مخامخ و. دلته نه یوازی د انگریز وحشی ښکیلاک واکمن و بلکی لکه څنگه چی اثر چند د پاچا خان له خولی لیکلی دی: «په مور کی کورنی کینی، دسیسه جوړول، دښمنی، مضره دودونه، دعوی او شورش حاکم دی، پښتون چی هرڅه ترلاسه کړی دی، په مضره دودونو او اعمالو او همدا راز په شخړو یی له لاسه ورکړی دی... بله ستونځه داننتقام داخیستلو روحیه وه.» [اثر چند... ۲۴م] مشهور انگریزی څیړونکی الفنسټون هم انتقام، حسد، حرص او سرسختی دپښتنو عیبونه گڼلی دی خو له بل پلو یی دوی «دازادی لیوال، خپلو ملگرو ته وفادار، پر خپلو ترلاس لاندی مهربانه، میلمه پالی، زړه ور او زخمتکش» [اثر چند... ۸م] بللی دی. پاچا خان باور درلود چی د پښتنو نیمگرتیاوی نه ددوی په خټه کی او نه یی د ټاټو بی په جیولوجیکی جوړښت کی نغښتی دی بلکی تاریخی ریښی او لاملونه لری او هغه دا چی چا په خپلو نیمگرتیاوو نه دی پوهولی، د دین او بدو رواجونو ترمنځ توپیرونه یی نه دی ور ښودلی په حقیقت کی دسمی دینی، سیاسی او ټولنیزی ښوونې او لارښوونې نه بی برخی پاتی شوی دی. دی لیکي چی: «زما دابتدا نه داعقیده ده چی پښتون ډیر ښه قام دی، ډیر ژر اصلاح کیدای شی، په شرط ددی چی څوک یی پوه کړی. دا نن چی دی په داسی بد حالت دی ددی وجه داده چی څوک یی غم نه خوری او نه یی پوهی.» [عبدالغفار خان... ۱۹۵م]

رېښتيا دادی چی خان عبدالغفار خان په ډير ځوان عمر کی په دی پوه شوی و چی همدا نه پوهول، نه پوهیدل، دیوهی او سواد نه بی برخی پاتی کیدل دربرونو، ستونځو، مصیبتونو او محرومیتونو تر ټولو لویه سر چینه ده. په ډيرو کلیوکی دکوچنیانو دزده کړی له پاره حتی لومړنی ښوونځی هم نه ول او که کوم یو به چرته جوړ شوی و نو ملایانو به څوک نه ور پرېښودل نوځکه دپښتنو بچیان بی زده کړی او بی سواده لوبیدل. دفخر افغان خپلواک او روښانه فکر، نرم زړه او کلکی ارادی دخپل ولس دژوند دا بهیر زغملی نه شو او لاس په زنه ورته کښیناستلی نه شو. په شل کلنی کی د بی سوادی او نا پوهی په ضد دمباریزی عملی ډگر ته راپورته شو او دپښتنو دبچیانو له پاره یی په ټول ملک کی دمدرسو په جوړولو لاس پوری کړ. لو مړی مدرسه یی په ۱۹۱۰م کال کی دمولوی صاحب عبدالعزیزپه ملتیا داتمانزوپه کلی کی جوړه او پرانستله، «او دنورو مدرسو دجوړولو له پاره مو په نورو علاقو کی دوره شروع کړه دخلکو توجه می دعلم طرف ته کړه او دپښتنو په زړونو کی مو دعلم دضرورت احساس پیداکړ، او دغه شان مو ورو وروپه مختلفو علاقو کی دمدرسو جوړول شروع کړل او په لږ وخت کی مودیری مدرسې جوړی کړی.» [عبدالغفار خان... ۶۲-۶۳م] پاچاخان یوځل بیا په تینگار وایی چی: «پښتون یوژوندی قام دی، دقومیت او قربانی ماده هم پکی شته، خوراویښول غواری. قومونه خو تش په کف اوچف نه رابداریزی، دقومونو دژوندی کولو او بیدارولو دپاره داسی کسان په کار دی چی بی غرضه وی، دیانتدار وی او ایمانداروی او دخدای دپاره دخپل قوم خدمت ته تیار وی.» [عبدالغفار خان... ۶۳]

خدای له پاره دخپل کام خد متگارانو ته برتانونی استعمارچیاندوسر سخت دښمن په سترگه کتل او دکراوونو او وحشتونو نه ډکو جیلخانو کی بی زندانی کول. په خپل هیواد (بریتانیا) کی یی ولسواکی وه، دپوهنیزو او تخنیکي لاسته راوړنو پریمانی وه، خو په نورو (مستعمره) ملکونوکی یی بی کنترول زورواکی چلوله او داهم تردی چی دماشومانو دلیک او لوست دزده کړی مخه یی هم نیوله. انگریزان په دی پوه شوی وو چی دخان عبدالغفار خان خیال، فکر او اراده تر کنترول لاندی نشی راوستلی، دولس د تنویرولو او دښوونځیو د جوړولو یی نشی منع کولی، نو په کورنی بی زور راوست. د صوبی چیف کمشنر سر هملین گرانث په خپله د پاچا خان دپلار نه په کلکه وغوښتل چی خپل زوی دمدرسو دجوړولو او دخلکو دبیدارولو نه منع کړی او دنورو په شان کرار کښنی. پلاریی هم عبدالغفار خان ته وویل چی زویه هم ځان په مصیبت اخته کوی او هم سرکار خپه کوی چی نور څوک یی نه کوی نوته یی څه کوی. ده په ځواب کی «ورته وویل چی ښه ده بابا چی ته وایی مه یی کوه، نه به یی کوم، ډيرو خلکو خو لمونځونه هم پرینی دی، زه به یی هم پریردم، خو ته به بیا ماته نه وایی چی لمونځ ولی نه کوی؟ بابا می راته وویل چی لمونځ خو فرض دی. ما ووی بابا دا علم خو هم فرض دی. بابا وویل ښه نو څه کوه او بیا چیف کمشنر ته ورغی ورته یی وویل چی صاحب مور ستاسی د خوشحالی له پاره خپل دین نشو پرینو دلی» [عبدالغفار خان... ۱۷۲م]

دښوونځیو او مدرسو په جوړولو او ساتلو کی دترنگزو حاجی صاحب دپاچاخان سره ډیره مرسته کوله. ده په ډیو بنډکی لوړی زده کړی سر ته رسولی وی، لوی عالم، مشهور روحانی او وتلی هیواد پال شخصیت و. ټول عمر یی دبرتانونی ښکیلاک په ضد دخپلوا کی له پاره مبارزه کی تیر کړ. مدرسې خو دولس په میو او مرستو جوړیدلی خو دترنگزو حاجی صاحب په نامه یی ځکه یادولی چی له دی لاری یی تریوی اندازی دملایانو خولی بندولی. خو دا مدرسې او ښوونځی په هیڅ صورت هم دانگریزانو تر سترگو نه پتید لی او پیرنگیانو دپښتنو بچیانو له پاره دزده کړی موسسی کله زغملی، نو دځینو ملایانه، میاگانو اونوابان په ملاتړ یی بندولی، وړانولی او دهغوی استادان او مرستندویان یی جیلخانو ته اچول او په له انسا نیته لری جزاگانوی محکومول. پاچاخان او ملگرو یی دا ټولی ستونځی او کړاوونه

زغمل، په ځان منل، خو له خپلی موخي نه راگرځيدل. دی بېتاوه پاڅون د پيرنکيانو له خوا تړل شوی مدرسي بېرته پرانستلی، ویرانی شوی یی بیر ته ابادولی او دولس په بیدریغه مرسته یی نوری نوی نوی هم جوړولی. دجوړوونکو او وړانوونکو تر منځ په دی سیالی کی زور او وحشت د حق او عدالت په مقابل کی پاتی راغی، ځکه چی پخوانی وختونه تیرو و، په پښتنو کی سیاسی شعور را بیدار شوی و اودا ولس دپوهی اوزده کړی په مانا او ارزښت پوهیدلی و، په خپلمنځی بدیو تربگنیو او دښمنیو بری ته رسیدلی و، را پاڅیدلی و او په تش لاس، خو په سیاسی هوښیاری اوفو لادی اراده یی دخپلو بچیانو له پاره دپوهنی دیوی بلولی او دزور په نیلی سپور، مکار اوتجربه کار استعماری امپراتور له دسیسو اوفتنو یی ساتلی. اهریمنی ځواک، دا دانگلیس شیطانی واک، دهغه دوزخی زندانونه، حتی ماشینگنی او غټ غټ توپونه دبی تاوه پاڅون دارادی په ماتولو او دمدرسو په له منځه وړلو کی پاتی راغی. خدایی خدمتگارو دخپل ولس په ملتیا په ټوله صوبه کی دمد رسو یو جال جوړ کړ چی مرکزی داتمانزو های سکول و. څیرنوال عبدالرحیم بختیانی خدمتگار لیکي چی: «دا یو سکول نه و، دا یوه یو نیور سیټی وه، دی کی دینی، مذهبی، تاریخی او دنیایوی ټول علوم بنودل کیدل او هم پکی سیاسی شعور پیدا کیده» [دسولی او ازا دی مشال.....۱۰۶م]

فخر افغان خان عبدالغفار خان ددی بنوونځیو میوه په خپل ژوند کی ولیده. ستر سیاستوال، پوهان ادیبان او شاعران لکه ماستر عبدالکریم، خان غنی خان، عبدالروف قربان، خان ولی خان، اجمل خټک، سعادت خان اونور له دی تعلیمی موسسیسو نه را ووتل اوځلانده مبارزینو په توگه دازادی غوښتونکو په لیکو کی ودریدل. دپاملرنی ټکی خو دادی چی ددی مدرسو او بنوونځیو دجوړولو پلانونه په کومو وزارتونو یا دولتی قسرونو کی نه ترتیبیدل او مالی لگښتونه یی هم ددولتی بانکونو له خوا نه تمویل کیدل بلکی په حجرو، جوماتونو او حتی په جیلونو کی یی پلانونه جوړیدل او دانکریزی استعماری واکمنی دغوښتنی او ارادی په خلاف دولس په متو او مالی مرستو په عمل کی پلی کیدل. باید هیر نشی چی په دی مدرسو کی نه یوازی هلکانو بلکی جونو هم زده کړی پیل کړی. په دی توگه خدایی خدمتگارو دپښتنی جو نو او میر منو په ژوند کی هم نوی دوران پرانست چی ددی لیکنی په څلورمه برخه کی به تر څیرنی لاندی و نیول شی.